

কেন্দ্ৰীয় কৃষিমন্ত্ৰী ৰাধা মোহন সিঙে কৈছে যে কেন্দ্ৰীয় চৰকাৰে সুশাসন, সংস্কাৰ আৰু উদ্ভাৱনৰ সহায়ত দেশৰ কৃষক তথা কৃষিখণ্ডৰ উন্নয়নৰ হকে কাম কৰি আছে। নতুন দিল্লীত যোৱা শুকুৰবাৰৰ পৰা তিনিদিনীয়াকৈ অনুষ্ঠিত হোৱা বাৰ্ষিক কৃষি উন্নতি মেলাৰ সামৰণি অনুষ্ঠানত অংশ গ্ৰহণ কৰি কেন্দ্ৰীয় মন্ত্ৰী গৰাকীয়ে কয় যে বৰ্তমানৰ কেন্দ্ৰীয় চৰকাৰে কৃষক আৰু কৃষিখণ্ডৰ উন্নয়নৰ হকে গ্ৰহণ কৰা পদক্ষেপ সমূহৰ সন্তোষজনক ফলাফল পৰিলক্ষিত হোৱাৰ লগতে কৃষি খণ্ডটোত উল্লেখনীয় পৰিবৰ্তন হৈছে। তেওঁ কয় যে এক নতুন কৰ্ম বিধিৰ জড়িয়তে চৰকাৰে প্ৰযুক্তি আৰু কৃষি আহিলাসমূহ ব্যৱহাৰ সম্পৰ্কে কৃষকৰ মাজত সজাগতা সৃষ্টি কৰিবলৈ সক্ষম হৈছে। কৃষিমন্ত্ৰী গৰাকীয়ে কয় যে পূৰ্বৰ চৰকাৰৰ সম্পূৰ্ণ কাৰ্যকালৰ ভিতৰত কৃষিখণ্ডৰ বাবে এক লাখ ২১ হাজাৰ কোটি টকা আৱণ্টন দিয়াৰ বিপৰীতে বৰ্তমানৰ চৰকাৰে চাৰিবছৰৰ ভিতৰতে কৃষিখণ্ডৰ বাবে দুই লাখ এঘাৰ হেজাৰ কোটি টকা মোকলাই দিছে আৰু প্ৰতি বছৰে বাজেটত কৃষিখণ্ডৰ বাবে আৱণ্টিত ধনৰ পৰিমাণ বৃদ্ধি কৰা হৈছে। শ্ৰীসিঙে কয় যে ২০২২ চনৰ ভিতৰত চৰকাৰে কৃষকৰ আয় দুগুণলৈ বৃদ্ধি কৰাৰ বাবে গ্ৰহণ কৰা সিদ্ধান্তৰ কোনো কাৰণতে সলনি নহয়।

০*০*০*০*০

শিক্ষামন্ত্রী ড० হিমন্তবিশ্ব শৰ্মাই কাজিৰঙা বিশ্ববিদ্যালয়ৰ সমাৱৰ্তন সভাত অংশ গ্ৰহণ কৰি কয় যে অসমৰ শিক্ষাখণ্ডক বিশেষভাৱে গুৰুত্ব প্ৰদান কৰি আন্তঃৰাষ্ট্ৰীয় মান সম্পন্ন উচ্চশিক্ষা বিস্তাৰৰ বাবে ৰাজ্য চৰকাৰে বিশেষ পদক্ষেপ গ্ৰহণ কৰিছে। তেওঁ কয় যে, চুবুৰীয়া দেশসমূহ বিশেষকৈ বাংলাদেশ, ভূটান হৈ ম্যানমাৰৰ সৈতে উত্তৰ পূৰ্বাঞ্চলৰ ৰাজ্য সমূহৰ যাতায়াত, যোগাযোগ ব্যৱস্থা বৰ্তমান অধিক সুবিধাজনক হৈ পৰিছে। অসম তথা উত্তৰ পূৰ্বাঞ্চলৰ আৰ্থ সামাজিক উন্নয়নত সমস্যা তথা প্ৰত্যাহ্বান থাকিলেও চুবুৰীয়া ৰাষ্ট্ৰসমূহৰ সৈতে পৰ্য্যটন খণ্ডক সামৰি বাণিজ্যিক প্ৰসাৰতাৰ সম্ভাৱনীয়াতক সম্পদৰূপে গঢ় দিয়াৰ ওপৰত ৰাজ্য চৰকাৰে বিশেষ গুৰুত্ব প্ৰদান কৰিছে। ২০২১-২২ চনৰ ভিতৰত ৰাজ্যখনত ৫ খন নতুন বিশ্ববিদ্যালয় আৰু ১১ খন চিকিৎসা মহাবিদ্যালয় কাৰ্যক্ষম হৈ উঠিব বুলি উল্লেখ কৰি শিক্ষামন্ত্ৰীগৰাকীয়ে কয় যে অহা বছৰৰ ভিতৰত যোৰহাটৰ জগন্নাথ বৰুৱা মহাবিদ্যালয়, গুৱাহাটীৰ সন্দিকৈ মহিলা মহাবিদ্যালয়, আৰ্য বিদ্যাপীঠ মহাবিদ্যালয় আৰু গুৱাহাটী বাণিজ্য মহাবিদ্যালয়ক বিশ্ববিদ্যালয়লৈ উন্নীত কৰা হ'ব।

০*০*০*০*০

কেন্দ্ৰীয় গৃহমন্ত্ৰী ৰাজনাথ সিঙে প্ৰকাশ কৰিছে যে বিগত কিছু বছৰৰ পৰা উত্তৰ পূৰ্বাঞ্চলত উগ্ৰপন্থীৰ কাৰ্যকলাপকে ধৰি হিংসাত্মক ঘটনা ৭৫ শতাংশ হ্রাস পাইছে। নতুন দিল্লীত কালি

অনুষ্ঠিত ৰাইজিং ইণ্ডিয়া শীৰ্ষ সন্মিলনত অংশ গ্ৰহণ কৰি কেন্দ্ৰীয় গৃহমন্ত্ৰী গৰাকীয়ে এই বিষয়ে উল্লেখ কৰি কয় যে সীমান্তৰ সুৰক্ষাক সুৰক্ষিত কৰি ৰখাৰ বাবে চৰকাৰে বিশেষ ব্যৱস্থা গ্ৰহণ কৰি আহিছে। মাওবাদী আৰু উত্তৰ পূৰ্বাঞ্চলৰ উগ্ৰপন্থীৰ সৈতে কেন্দ্ৰই চলাই অহা বিভিন্ন পদক্ষেপৰ ফলত বিগত চাৰি বছৰ ধৰি এই সমস্যা দূৰীকৰণত যথেষ্ট সফলতা লাভ কৰিব পৰা গৈছে।

০*০*০*০*০

দেশৰ বিভিন্ন প্ৰান্তত আজি উলহ মালহেৰে চৈত্ৰ শুক্লাদি, উগাদি, গুড়ি পড়ুৱা, চেট্টিচান্দ, নৱৰেহ আদি নৱবৰ্ষৰ উৎসৱ উদযাপন কৰা হৈছে। উল্লেখযোগ্য যে চ'ত মাহৰ বাসন্তী পূজাৰ নৱৰাত্ৰি আৰম্ভৰ লগে লগে দেশৰ বিভিন্ন অঞ্চলত আজিৰে পৰা আঞ্চলিক নৱবৰ্ষও আৰম্ভ হয়। ৰাষ্ট্ৰপতি, উপৰাষ্ট্ৰপতি, তথা প্ৰধানমন্ত্ৰীয়ে উৎসৱ উপলক্ষে দেশবাসীলৈ অভিনন্দন জ্ঞাপন কৰিছে।

০*০*০*০*০

সৰিয়হ উৎপাদনত লাভ কৰা বিশেষ সফলতাৰ বাবে অসমে কৃষি কৰ্মন বটা লাভ কৰিছে। প্ৰধানমন্ত্ৰী নৰেন্দ্ৰ মোদীয়ে নতুন দিল্লীত অনুষ্ঠিত কৃষি উন্নতি মেলাত কালি ২০১৫-২০১৬ বৰ্ষৰ বাবে এই বটা আগবঢ়ায়। অসম চৰকাৰৰ কৃষি বিভাগৰ আয়ুক্ত সচিব অল্লান বৰুৱা আৰু সচিব তথা সঞ্চালক এম এছ মণিৱৰ্মনে ৰাজ্য চৰকাৰৰ হৈ প্ৰধানমন্ত্ৰীৰ পৰা এই বটা গ্ৰহণ কৰে। উল্লেখযোগ্য যে ২০১৫-২০১৬ বৰ্ষত অসমত দুই লাখ ৮৫ হাজাৰ

ছশ ৭৭ হেক্টৰ কৃষি ভূমিত সৰিয়হৰ খেতি কৰি এক লাখ ৯৯ হাজাৰ পাঁচশ এক মেট্ৰিকটন সৰিয়হ উৎপাদন কৰা হয়। কৃষি উন্নতি মেলা অনুষ্ঠানত সৰিয়হ উৎপাদনৰ ক্ষেত্ৰত দেখুওৱা বিশেষ সফলতাৰ বাবে মাজুলী জিলাৰ গড়মূৰ কৃষি চক্ৰৰ বিৰিণাবাৰী গাঁৱৰ কৃষক বিনয় লিখক আৰু লক্ষীমপুৰ জিলাৰ নাওবৈচা কৃষি চক্ৰৰ অধীনৰ পকনিয়াঘাট গাঁৱৰ মহিলা কৃষক হেমকান্তি পায়েঙলৈ এই কৃষি কৰ্ম বটাঁ আগবঢ়োৱা হৈছে।

০*০*০*০*০

মৰিগাওঁ জিলাৰ পবিতৰা অভয়াৰণ্যত গঁড়ৰ গণনাৰ কাম আজিৰে পৰা আৰম্ভ হৈছে। অভয়াৰণ্যখনৰ সূত্ৰই জনোৱামতে ইয়াৰ পূৰ্বে ২০১২ চনত পবিতৰাত অস্তিমবাৰ গঁড়ৰ গণনা কৰা হৈছিল। এই ছবছৰত অভয়াৰণ্যখনত গঁড়ৰ সংখ্যা কম বেছি হোৱা সম্পৰ্কে প্ৰকৃত তথ্য লাভৰ বাবেই এই গণনা আৰম্ভ কৰা হৈছে। গড় গণনাৰ কাম সম্পূৰ্ণ নোহোৱা পৰ্যন্ত অভয়াৰণ্যখন পৰ্যটকৰ বাবে বন্ধ থাকিব বুলি অভয়াৰণ্য কৰ্তৃপক্ষই জানিবলৈ দিছে। উল্লেখযোগ্য যে ক্ষেত্ৰফলৰ ঘনত্ব হিচাপত বিশ্বৰ ভিতৰত পবিতৰাতেই গঁড়ৰ সংখ্যা সৰ্বাধিক।

০*০*০*০*০

ৰাজ্য চৰকাৰে ৰাজ্যখনৰ কেইবাখনো জিলাৰ উচ্চ পদস্থ আৰক্ষী বিষয়া সকলৰ বদলিৰ নিৰ্দেশ দিছে। সেই অনুসৰি শদিয়া, হোজাই আৰু শিৱসাগৰ জিলাৰ সহকাৰী আৰক্ষী অধীক্ষক সকলক

পদোন্নতি দি ক্ৰমে যোৰহাট, শিলচৰ আৰু ডিব্ৰুগড় জিলাৰ বিদেশী
আঞ্চলিক পঞ্জীয়ন বিষয়াৰ দায়িত্ব দি জিলা কেইখনৰ আৰক্ষী
অধীক্ষক হিচাবে নিযুক্তি দিছে।

০*০*০সমাপ্ত*০*০*